



**QORTI CIVILI
PRIM' AWLA**

**ONOR. IMHALLEF
LORRAINE SCHEMBRI ORLAND**

Seduta tat-30 ta' April, 2013

Citazzjoni Numru. 791/2004

George Grixti

vs

**Josephine Micallef u Mary Carmen Mangion f'isimhom
proprju u bhala unici eredi tal-mejjet Crispino
Mangion**

Il-Qorti,

I. PRELIMINARI.

Rat ic-citazzjoni attrici datata 19 ta' Ottubru 2004 fejn
esponiet: -

Illi b'citazzjoni prezentata quddiem il-Prim Awla tal-Qorti
Civili l-attur ippremetta illi b'kuntratt tal-20 ta' Awwissu
1949 publikat min-Nutar John Micallef Trigona, Anna
Borg l-awtrici tal-istanti, ikkondendiet b'titolu ta'

Kopja Informali ta' Sentenza

sullokazzjoni lil Crispino Mangion il-fond numru 76/77 South Street, Valletta flimkien mal-avvjament, permessi u attrezzaturi ezistenti fl-istess fond kif deskritti fl-inventarju anness mal-istess Att;

Illi din is-sullokazzjoni saret ghal-periodu ta' erba' snin mis-17 ta' Awwissu 1949 rinnovabili dan it-terminu minn erba' snin ghal erba' snin; peress li l-kontraenti ftehm u jirrinovaw dawn il-perijodi kollha ta' erba' snin li jibdew meta l-komparenti Borg tkun ghadha hajja u fl-istess hin ikkontrattw li jestendu z-zmien ta' dan it-terminu (originali jew rinnovat) li matul il-kors tieghu l-komparenti lokatrici Borg tmut, ghal tliet snin u nofs oħra dekorabili mid-data tal-mewt tagħha; peress li Anna Borg mietet fl-1 ta' Dicembru 1975 u b'testament tagħha innominat lill-attur bhala uniku eredi universali tagħha;

Illi skont l-imsemmi kuntratt il-lokazzjoni imsemmija skadiet fl-1 ta' Gunju 1979; u peress illi l-attur interpella lill-konvenut biex jizgombra mill-istess fond u jirrilaxxjah favur tieghu bhala 'running concern' flimkien mal-attrezzaturi kollha pero' dan irrifjuta;

Illi b'sentenza mogħtija minn din l-Qorti fis-26 ta' April 1983 il-konvenut gie kundannat jizgombra mill-fond fuq imsemmi u jirrilaxxja l-pussess tieghu favur l-istanti fi *zmien erba'* xhur mid-data tal-istess sentenza.

Illi *nonostante* din is-sentenza l-imsemmi fond ma giex rilaxxjat favur l-istanti u b'hekk huwa qieghed isofri danni konsiderevoli billi qieghed jitlef introjtu billi ma jistax juzah u lanqas jikrieh kif ghandu kull dritt, l-istess attur talab illi l-Qorti tiddikjara lill-konvenut responsabbli ghad-danni sofferti minnu minhabba li l-istess konvenut baqa' jipposjedi u naqas li jikkonsenja l-pussess tal-fond nru 76/77 South Street, Valletta lill-attur, liema danni jigu likwidati u l-istess konvenut kundannat ihallashom lill-attur;

Illi b'sentenza mogħtija minn din il-Qorti fis-26 ta' April 1983 il-konvenut Crispino Mangion awtur tal-konvenuti gie kkundannat li jizgombra mill-fond" imsemmi; u peress li fil-

Kopja Informali ta' Sentenza

frattemp kien issulloka l-fond lill-terzi billi dan gie maqsum f' zewg fondi separati numerati numri 76 u 77 u mikrija separatament lil zewg inkwilini b'kera u kondizzjonijiet indipendenti minn xulxin.

Illi l-fond nru. 76 South Street, Valletta gie vvakat mill-inkwilin fis-26 ta' Mejju 1988 fil-waqt li l-fond numru 77 fl-istess triq gie rilaxxjat fit-30 ta' Settembru 1998 ghat-tenur u esekuzzjoni tas-sentenza tad-9 ta' Gunju 1998.

Illi l-istanti thallas tad-danni mitluba in konnessjoni mal-fond numru 76 pero' ghadu sallum ma thallas kumpens ghal okkupazzjoni illegali tal-fond numru 77;

Illi b'sentenza moghtija minn din il-Qorti fl-20 ta' Frar 1990 fl-ismijiet "**George Grixti vs Crispino Mangion**" (Citaz nru 547/88MB) dik il-Qorti illikwidat id-danni dovuti lir-rikorrent ghal okkupazzjoni indebita ta' dan l-ahhar fond bil-mod segwenti cioe' bir-rata ta' Lm1,003 fis-sena mis-26 ta' Mejju 1988 sad-data li effettivamente l-attur jiehu pussess ta' dan il-fond;

Illi kif inghad l-istanti ha pussess tal-fond fit-30 ta' Settembru 1998 u ghalhekk l-ammont dovut lilu bhala kumpens ikopri l-periodu 26 ta' Mejju 1988 - 30 ta' Settembru 1998;

Illi ghaddew aktar minn hames snin minn meta dik is-sentenza setghet tigi esegwita l-attur, ipprezenta rikors fl-11 ta' Frar 1999 quddiem din il-Qorti fl-ismijiet "**George Grixti vs Josephine Micallef et**" (Rik numru 320/99) biex l-istess sentenza tigi reza esekutiva skont il-ligi;

Illi dik il-Qorti b'decizjoni moghtija 2 ta' Frar 2000 cahdet dan ir-rikors; u

Illi l-istanti appella minn din is-sentenza u l-Qorti tal-Appell b'sentenza moghtija fl-24 ta' Settembru 2004 ikkonfermat is-sentenza appellata u cahdet l-appell tar-rikorrent;

Illi l-istanti ghadu sallum ma thallax il-kumpens dovut lilu kif huwa ntitolat ghalih skont is-sentenza tal-Prim'Awla tal-

Kopja Informali ta' Sentenza

Qorti Civili tal-20 ta' Frar 1990 li ghaddiet in gudikat, huwa qiegħed jistitwixxi din il-kawza għal hlas tal-istess kumpens;

Jghidu l-konvenuti għaliex din il-Qorti ma għandhiex:

1. Tiddikjara illi l-konvenuti huma responsabbli għal hlas ta' kumpens għal okkupazzjoni indebita tal-fond numru 77, South Street Valletta kif fuq spjegata għal periodu 26 ta' Mejju 1988 sat-30 ta' Settembru 1998 meta ha pussess tal-fond;

2. Tillikwida d-danni dovuti għall-istess periodu skont ir-rata stabbilita bis-sentenza ta' din il-Qorti tal-20 ta' Frar 1990.

3. Tikkundanna lill-istess konvenuti ihallsu l-ammont li jigi hekk likwidat bl-imghax legali skont il-ligi.

Il-konvenuti huma ngunti għas-subizzjoni.

Rat li din il-kawza giet appuntata għas-smigh mill-Qorti kif diversament presjeduta għas-seduta tal-14 ta' Dicembru 2004.

Rat in-nota tal-eccezzjonijiet tal-konvenuti datata 23 ta' Novembru 2004 (fol 10) fejn esponew: -

1. Illi t-talba għall-hlas hija preskritta għat-tenur tal-Artikolu 2153 jew 2156(f) tal-Kodici Civili.

2. Illi mingħajr pregudizzju għall-premess l-eccipjenti m'humiex il-legittimi kontradditturi *stante* li huma, u l-awtur tagħhom, ma kienux qegħdin jokkupaw il-fond numru 77, Triq Nofsinhar, Valletta fil-perjodu bejn is-26 ta' Mejju 1988 sat-30 ta' Settembru 1998.

3. Illi b'riferenza għat-tieni eccezzjoni, għandha tigi msejha fil-kawza l-persuna li effettivament kienet qiegħda tokkupa l-fond in kwistjoni, u cjoe' Gulab Chatlani.

4. Illi minghajr pregudizzju t-talbiet tal-attur huma nfondati fil-fatt u fid-dritt. Bl-ispejjez kontra l-attur li huwa minn issa ngunt in subizzjoni

Rat il-verbal tas-seduta tal-1 ta' Frar (fol 13) mizmuma quddiem il-Qorti kif diversament presjeduta fejn il-Qorti ghamlet referenza ghad-digriet taghha tal-14 ta' Dicembru 2004 u innotat li l-konvenuti naqsu li jiggustifikaw it-talba maghmula minnhom fit-tielet eccezzjoni taghhom. Il-Qorti pprovdiet dwar l-imsemmija talba billi iddikjarat illi ma ntweriex l-interess guridiku xieraq, ghall-inqas f'dan l-istadju, biex jissejjah fil-kawza Gulab Chatlani u ghalhekk cahdet it-talba ghas-sejha fil-kawza. Fuq talba ta' Dr. Falzon, il-Qorti ordnat li l-atti tar-rikors "George Grixti u Josephine Micallef 320/99", "Grixti vs Mangion 547/98", maqtugha fl-20 ta' Frar 1999 jigu mehmuzza mal-atti ta' din il-kawza. Il-Qort laqghet it-talba. Il-kawza giet differita ghat-trattazzjoni ghall-5 ta' Mejju 2005; u tal-5 ta' Mejju 2005 (fol 14) fejn l-Avukati tal-partijiet gibdu l-attenzjoni tal-Qorti kif diversament presjeduta li fil-verbal tas-smigh tal-1 ta' Frar 2005 ir-referenza ghall-kawza Grixti vs Mangion huma zbaljati fis-sens illi c-citazzjoni ghandha numru 457/1988 MB u giet deciza fl-20 ta' Frar 1999, u ghalhekk issottomettew li jkun xieraq is-sottomissjonijiet tal-gheluq ma jsirux illum. L-Avukati tal-partijiet ghal kull *buon fini* ddikjaraw u qablu li matul iz-zmien li ghalih qieghda ssir it-talba ghall-kumpens f'din it-talba l-post numru 77, Triq Nofsinhar, Valletta, kien okkupat minn certu Gulab Chatlani. Fic-cirkostanzi, il-Qorti halliet il-kawza ghat-trattazzjoni tal-gheluq ghall-20 ta' Ottubru 2005; u l-verbal tas-seduta tal-20 ta' Ottubru 2005 fejn meta ssejhet il-kawza dehru l-atturi assistiti minn Dr. Vincent Falzon. Dehret ukoll il-konvenuta assistita minn Dr. Anthony Ellul. L-Avukati tal-partijiet trattaw il-kawza u riservaw li jressqu noti ta' referenzi tal-decizjonijiet tal-Qrati bil-visto tal-kontro-parti. Il-kawza giet differita ghas-sentenza fin-nuqqas ta' xkiel ghall-15 ta' Dicembru 2005; u l-verbal tas-seduta tas-17 ta' Ottubru 2012 fejn il-kawza giet differita ghas-sentenza ghall-14 ta' Frar 2013.

Rat in-nota tas-surroga datata 16 ta' Jannar 2013 fejn din il-kawza giet assenjata lil din il-Qorti kif hekk presjeduta.

Rat il-verbal tas-seduta tal-14 ta' Frar 2013 mizmuma quddiem din il-Qorti kif hekk illum presjeduta fejn meta ssejhet il-kawza deher Dr. Vincent Falzon ghall-attur prezenti. Il-konvenuti msejhin tliet darbiet baqghu ma dehrux. Dr. Falzon talab li l-kawza tibqa' ghas-sentenza skont id-differiment precedenti. Il-Qorti laqghet it-talba u iddifferixxiet l-kawza ghat-30 ta' April 2013 ghas-sentenza.

Hadet konjizzjoni tal-provi prodotti.

II. KONSIDERAZZJONIJIET

Talba tal-atturi

Permezz tal-kawza odjerna, l-attur qed jitlob kumpens ghall-okkupazzjoni indebita tal-fond bin-numru 77, South Street Valletta ghal perjodu mis-26 ta' Mejju 1988 sat-30 ta' Settembru 1988. Din il-kawza tirrapresenta l-ahhar stadju f'*iter* procedurali twil ghar-ripresa pussess tal-fond in kwistjoni u ghall-hlas ta' kumpens ghall-okkupazzjoni illegali. Fil-fatt dan il-fond, wara diversi sentenzi, u anke mandati ghall-izgumbrament kontra terz, eventwalment gie rilaxxjat fil-pussess tal-attur.

Il-fatti li taw lok ghal din il-kawza mhumiex ikkontestati. B'kuntratt in atti tan-Nutar John Micallef Trigona, tal-20 ta' Awwissu 1949, Anna Borg, l-awtrici tal-attur, ikkoncediet b'titolu ta' sullokazzjoni lil Crispino Mangion, l-awtur tal-konvenuti, il-fond numru 76/77, fi Triq Nofsinhar, il-Belt, flimkien mal-avvjament, permessi u attrezzaturi, ghall-perjodu stabbilit. Meta spicca t-terminu lokatizju, fl-1 ta' Gunju 1979, l-inkwilin irrifjuta li jikkonsenja l-pussess vakanti u l-esponent ottjena sentenza ta' zgumbrament kontra l-imsemmi Crispino Mangion fis-26 ta' April 1983 fejn il-Qorti tatu zmien erba' xhur biex jizgombra mill-istess fond. Izda Mangion kien qasam il-fond f'zewg entitajiet bin-numri 76 u 77, u issullokahom separatament, rispettivament lil certu Azzopardi u lil Gulab Chatlani.

Filwaqt li l-attur irnexxielu jottjeni r-rilaxx tal-fond numru 76 fis-26 ta' Meju 1988, u anke thallas kumpens ghall-okkupazzjoni indebita, il-fond numru 77 gie rilaxxjat fit-30 ta' Settembru 1998¹ u dan in segwitu ta' sentenza ohra tad-9 ta' Gunju 1998, izda ma thallas ebda kumpens ghall-okkupazzjoni illegali tal-fond.

Fil-frattemp ukoll Mangion kien gie kkundannat ihallas lill-attur danni likwidati b'sentenza ohra tal-20 ta' Frar 1990 fl-ismijiet "**George Gixti vs Crispino Mangion**" (Citazz. Nru. 547/88) deciza fl-20 ta' Frar 1990 u dan fl-ammont ta' Lm2,385, ikkalkolat ghall-perjodu mis-17 ta' Frar 1984 sas-17 ta' Frar 1988 u Lm140 mis-17 ta' Frar 1988 sas-26 ta' Meju 1988. Din is-sentenza ghaddiet in gudikat.

L-attur izda, baqa' ma pprocediex u s-sentenza tilfet l-effett ezekuttiv taghha. L-attur ipprezenta rikors fl-istess ismijiet (Rik.320/99) sabiex jirrendi s-sentenza esegwibbli, izda t-talba tieghu, kif dedotta, giet michuda kif ser jigi spjegat izjed 'il quddiem.

F'din il-kawza ma tressqux xhieda imma saret riferenza ghas-sentenzi fuq citati bl-ismijiet "**George Gixti vs Josephine Micallef**" (320/99) u "**Gixti vs Mangion**" (457/88) u l-atti taghhom gew allegati mal-atti tal-kawza odjerna skont verbal tal-1 ta' Frar 2005².

Ikkonsidrat li l-Qorti tal-Appell, fil-kawza "**George Gixti vs Josephine Micallef et.**" (deciz fl-24 ta' Settembru 2004)³ qiset li l-Qorti, fis-sentenza tal-20 ta' Frar 1990 (Citazz. 547/88) illikwidat id-danni "*mis-26 ta' Meju 1988 sad-data li effettivament l-attur jiehu pussess tal-fond numru 77 bir-rata ta' Lm1,003 fis-sena - cioe Lm2.74 kuljum, kurrenti - li pero' peress li l-kawza giet ipprezentata fis-27 ta' Meju 1988 u kienet ghaddiet gurnata wahda biss - ta' dik il-gurnata Lm2.74c.*" Ghalhekk ghalkemm hu minnu li dik il-Qorti iffissat id-danni fuq rata ikkalkolata *per diem*, xorta jibqa' il-fatt li l-

¹ In segwitu ghall-sentenza ohra moghtija fil-kawza "**Chatlani vs Gixti**" deciza fid-9 ta' Gunju 1998.

² Vide Fol. 13 tal-process.

³ Citazz. 320/99

Qorti ma kenitx ikkwantifikat l-ammont dovut sal-eventwali zgumbrament mill-imsemmi Mangion peress li din kienet ghadha ma avveratx ruhha ad eccezzjoni ta' dik gurnata wahda (li giet effettivamente likwidata mill-Qorti tal-Kummerc). Ghalhekk kemm l-ewwel Qorti kif ukoll il-Qorti tal-Appell qablu li kellhom jigu intavolati proceduri *ex novo* ghal-likwidazzjoni tad-danni li sehew wara l-ghoti tas-sentenza moghtija fl-20 ta' Frar 1990 in konnessjoni mal-izgumbrament tal-fond numru 77, Triq Nofsinhar, il-Belt, kif hekk ghamel l-attur permezz tal-proceduri odjerni.

Ghalhekk kellha ssir din il-kawza fejn l-attur qed jitlob li d-danni dovuti ghall-perjodu msemmi fic-citazzjoni, jigu likwidati bir-rata stabbilita gja mill-Qorti ta' Lm2.74 ossia €6.38 kuljum, ammontanti b'kollox ghal Lm10,357 (26/5/88-30/9/88).

Kontra t-talbiet attrici, il-konvenuti ressqw zewg eccezzjonijiet preliminari.

Fl-ewwel lok eccepew il-preskrizzjoni *a tenur* tal-Artikolu 2153 jew 2156(f) tal-Kapitolu 16 tal-Ligijiet ta' Malta.

Inoltre eccepew li mhumiex il-legittimi kontraditturi peress li la huma u lanqas l-awtur taghhom kienu qed jokkupaw il-fond fil-perjodu in ezami. Jirrizulta mill-atti li l-partijiet qablu li, f'dan il-perjodu, il-fond kien okkupat minn Gulab Chatlani.⁴ Jigi rilevat ukoll li t-talba sabiex jigi kjamat fil-kawza Gulab Chatlani giet michuda minn din il-Qorti kif diversament ⁵presjeduta, *stante* li "ma *intweriex l-interess guridiku xieraq.*"

Rigward it-tieni eccezzjoni, jirrizulta mhux ikkontrastat li, fil-perjodu in kwistjoni, kien Gulab Chatlani li kien qed jokkupa l-fond 77 fi Triq Nofsinhar il-Belt. Madanakollu kien l-awtur tal-konvenuti li kien gie ordnat li jizgombra l-fond permezz ta' sentenza ta' din il-Qorti diversament presjeduta tas-26 ta' April 1983 kif fuq premess u li ghalhekk kien fl-obbligu li jirrilaxxa l-fond a favur tal-attur

⁴ Verbal a fol. 14 tal-process.

⁵ Digriet a fol. 13 tal-process.

entro t-terminu lilu prefiss minnkejja u *nonostante* li l-fond kien gie okkupat minn terz. Isegwi ghalhekk li l-awtur tal-konvenuti, u per konsegwenza, il-konvenuti odjerni li huma l-unici eredi tieghu, kien responsabbli ghad-danni kollha subiti mill-attur minnhabba n-nuqqas ta' konsenja tal-pussess tal-fond skont kif gie lilu ordnat. Kif inhu risaput, mat-terminazzjoni tal-lokazzjoni, jispickaw awtomatikament is-sullokazzjonijiet li kienu dipendenti fuqha u li ma kienux rikonoxxuti mil-lokatur jew is-sid.

Ghaldaqstant it-tieni eccezzjoni ssollewata mill-konvenuti ma tistax tigi milqugha.

Illi din il-Qorti ghandha issa tiddeciedi jekk l-azzjoni odjerna hija preskritta skont id-dispozizzjonijiet tal-**artikolu 2153 jew 2156(f) tal-Kap.16 tal-Ligijiet ta' Malta.**

L-Artikolu 2153 tal-Kap.16 tal-Ligijiet ta' Malta jiddisponi li "*L-azzjoni għall-ħlas tal-ħsarat mhux ikkagunati b'reat taqa' bi preskrizzjoni bl-egħluq ta' sentejn*"

Illi hu pacifiku li dwar l-eccezzjoni ta' preskrizzjoni abbazi tal-**artikolu 2153** tal-Kap. 16, din tapplika għall-azzjoni ta' danni *ex delicto vel quasi* mhux ikkagunati b'reat u mhux għal danni allegatament ikkagunati minhabba nuqqas kuntrattwali. "**Mary Cutajar vs Nicholas Ellul**" P.A. (RCP) 28 ta' Frar 2002, "**John Grech vs Ivan Mifsud et.**" P.A. (JRM) 1 ta' Jannar 2003.

Illi għall-finijiet ta' preskrizzjoni, il-ligi tagħraf tliet għamliet ta' azzjoni għad-danni, u jigifieri: (a) azzjoni dwar hsarat imnissla minn għemil li jikkostitwixxi reat, f'liema kaz iz-zmien tal-preskrizzjoni huwa dak imfisser mil-ligi biex issir l-azzjoni kriminali dwar l-istess reat (regolat bl-**art.2154(1)** tal-Kap.16); (b) azzjoni għall-hsarat imnisslin minn delitt jew kwazi-delitt ('l hekk imsejha *culpa aquiliana*), f'liema kaz il-preskrizzjoni hija ta' sentejn - principju rifless fl-**artikolu 2153** tal-Kodici Civili; u (c) azzjoni għall-hsarat imnissla minn nuqqas ta' twettieq ta' kuntratt li mhux imfisser f'att pubbliku, f'liema kaz il-preskrizzjoni hija dik ta' hames snin;

Illi, ghalhekk, il-preskrizzjoni ta' sentejn imsemmija fl-artikolu 2153 tal-Kodici Civili, minbarra li ma tapplikax ghall-hsara mahuqa minn ghemil li jikkostitwixxi reat, lanqas ma tapplika fejn l-allegata hsara titnissel minn ksur ta' patt kuntrattwali;

Kif gie deciz mill-Qorti tal-Appell fil-kaz **Giuseppa Camilleri et. vs Dr. Francesco Frendo** ⁶"*sarebbe un interpretazione estensiva, non giustificabile ne' con leggi positive, ne' con principii razionali, di estendere l'applicazione di quell'articolo a ogni caso di domanda di indennita' per violazione o inadempimento di contratto.*"

Illi, madankollu, mhux kull hsara li ggarrab persuna minn ghemil jew nuqqas ta' haddiehor waqt it-twertieq ta' kuntratt tikkostitwixxi htija kuntrattwali:⁷ izda biex tkun htija akwiljana, kif imfisser hawn fuq, jehtieg jintwera li l-ghemil li minhabba fih issir il-hsara jkun ghal kollox miftum u awtonomu mir-rabta mnissla mill-kuntratt;

Il-Qorti jidhrilha li l-preskrizzjoni *ai termini* tal-artikolu 2153 ma hija applikabbli ghall-kaz odjern u f'dan ir-rigward taghmel referenza ghas-sentenza ta' din il-Qorti kif diversament presjeduta tat-3 ta' Ottubru 2002 fil-kawza fl-ismijiet '**Patrick Staines noe vs Charles u Emanuel Falzon noe**' (Citazz. Numru 1316/1993TM) fejn gie deciz li l-preskrizzjoni ta' sentejn m'hijiex applikabbli ghall-azzjonijiet fejn ikun qed tintalab hlas ghall-okkupazzjoni illegali. *Inoltre* ssir referenza wkoll ghal sentenza ta' din il-Qorti diversament presjeduta, tal-31 ta' Ottubru 2003 fil-kawza fl-ismijiet '**Perit Edwin Calleja pro et nomine vs Joseph Said et**' (Citazzjoni Numru 1357/1999) fejn gie stabbilit li l-preskrizzjoni applikabbli ghal talbiet ghall-hlas ghall-okkupazzjoni illegali hija dik stipulata fis-subinciz (f) tal-Artikolu 2156. F'din l-ahhar sentenza gie stabbilit ukoll li l-preskrizzjoni tibda tiddekorri minn dakinhar li l-azzjoni tista' tigi ezercitata. **L-Artikolu 2137 tal-Kap. 16 tal-Ligijiet ta' Malta** jistabilixxi li l-perijodu ta' preskrizzjoni

⁶ App.Civ. Dec. fit-22 ta' Frar 1989 presjeduta minn Sir. Adriano Dingli.

⁷ "**Busuttil -v- Schembri** dec. fid-19 ta' Frar 1954, (App.Civ. XXXVIII-I-II-292)

ma jibdiex jiddekorri hliet minn dakinhar li l-azzjoni relattiva tkun tista' tigi ezercitata (ara *Laurent "Diritto Civile"* Vol. 22 para. 16).

Skont l-artikolu 2156(f) tal-Kap.16 li japplika l-preskrizzjoni kwinkennali jiprovdi li:

(f) l-azzjonijiet għall-ħlas ta' kull kreditu ieħor li ġej minn operazzjonijiet kummerċjali jew minn ħwejjeġ oħra, meta l-kreditu ma jkunx jaqa', skont din il-liġi jew liġijiet oħra, taħt preskrizzjoni aqsar, jew ma jkunx jirriżulta minn att pubbliku;

Hu risaput li l-preskrizzjonijiet qosra huma kollha eccezzjonijiet għar-regola generali tal-preskrizzjoni li nsibu fl-artikolu 2143 tal-Kodici Civili. Għalhekk, bhal kull eccezzjoni oħra, il-preskrizzjonijiet qosra għandhom jingħataw interpretazzjoni restrittiva. (Ara kawza fl-ismijiet **Ralph Naudi, Francis Micallef u William Mock vs Maltacom p.l.c.** PA 9-Nov-2001, u **Alf. Mizzi & Sons (Marketing) Ltd vs Dismar Co. Ltd.** PA 12-Ott-2004, u **Baudry-Lacantinerie et Tissier** fit-trattato " *Teorico Pratico di Diritto Civile Vol XXVIII, 'Della Prescrizione'* Par. 712).

Fil-kawza, **Giovanni Saliba et vs Angelo Grech** deciza mill-Qorti tal-Appell fis-7 ta' Frar 1949, ingħad li: "*fejn fl-artikolu 2156(f) jingħad 'għall-ħlas ta' kull kreditu ieħor.....' dik il-kelma 'ieħor' turi bic-car illi l-legislatur qiegħed jikkommetti din id-dispozizzjoni mas-sezzjonijiet precedenti, fejn huma ndikati krediti specifici u għalhekk dak il-kreditu għandu jkun **eiusdem generis** skont ir-regola komunament accettata fil-gurisprudenza.*" U f'din il-kawza saret referenza wkoll għal **Spiteri vs Petrocchino et** deciza mill-Qorti tal-Kummerc fid-9 ta' Jannar 1919.

Huwa għalhekk principju stabbilit fil-gurisprudenza li l-preskrizzjoni taħt l-artikolu 2156(f) hija soggetta għal interpretazzjoni **eiusdem generis**. Għaldaqstant, il-kelma "kreditu" minhabba fir-restrizzjoni tar-regola ta' interpretazzjoni ta' **eiusdem generis**, tigbor fiha biss

jeddijiet li huma tal-istess natura bhal jeddijiet l-oħra msemmija fl-artikolu 2156. F'dan il-kuntest, ta' min jghid li l-ebda wiehed mill-krediti msemmija fl-artikolu 2156 ma huwa kreditu ta' *obbligazione di fare*, imma huma kollha obligazzjonijiet għall-hlas ta' flus. Dan igib mieghu l-effett li l-obbligazzjoni li kontra tagħha titressaq eccezzjoni bhal din trid tkun wahda għall-hlas ta' flus.

Fil-fatt, fil-kawza **Giovanni Mifsud vs Giuseppe Pullicino** deciza mill-Prim' Awla Qorti Civili fid-19 ta' Ottubru 1954, inghad li:

"...jidher illi l-krediti msemmija fid-dispozizzjoni tal-ligi 'l fuq indikata jirrigwardaw bhala regola dawk li jkollhom bhala oggett flus; jigifieri dawk tal-prestazzjonijiet accessorji, jirrigwardaw dejjem oggett li jkun flus, u dawk tal-prestazzjonijiet principali jirrigwardaw oggett li jkun jew flus jew haga fungibbli bhal ma huma l-flus."

"Kull kreditu iehor, hemm imsemmi ma ghandux jiftiehem illi jista' jkun kwalunkwe kreditu jkun li jkun, imma dak biss li mhux imsemmi espressament fl-istess dispozizzjoni u li jkollu l-istess natura bhal flus...."

Dan ifisser li din il-preskrizzjoni tapplika għal zewg ordni ta' krediti: jigifieri l-prestazzjonijiet accessorji jkunu liema jkunu, u whud mill-prestazzjonijiet ewlenin jew principali.

Tal-ewwel jirrigwardaw dejjem oggett li jkun flus, filwaqt li tat-tieni jirrigwardaw flus jew haga fungibbli bhalma huma l-flus. (Ara wkoll **Alf. Mizzi & Sons (Marketing) Ltd.** PA 12-Ott-2004).

Il-preskrizzjoni itwal regolata bl-artikolu 2156(f) tapplika għalhekk għal kaz in ezami billi d-danni reklamati mill-attur m'humix dawk ta' natura akwiljana.

Illi hu stabbilit ukoll li f'kaz fejn jigi allegat li l-hsara tnisset minn nuqqas ta' xi parti li twettaq l-obbligazzjonijiet tagħha fuq kuntratt, iz-zmien tal-preskrizzjoni ta' hames snin jibda għaddej minn dak inhar li ssehh il-hsara, izda mhux minn dak inhar li l-imagarrab intebah bil-hsara li gratlu;

Infatti fis-sentenza “**John Bugeja vs Joseph Gauci**” (P.A. (JRM) – 28 ta' Novembru 2002 - Cit Nru: 1603/01/JRM) intqal li:- “*Dan il-principju huwa mibni fuq il-massima li 'actioni non natae non praescribitur'. L-awturi **Baudry, Lacantinerie u Tissier** f'dan ir-rigward jghallmu li: “Quanto alla prescrizione estintiva, il suo corso comincia in principio a partire dal giorno in cui e' nato il diritto o l'azione che e' destinata ad estinguere...”⁸ Izjed ‘il quddiem izidu jghidu illi ‘La prescrizione estintiva in materia di diritti eventuali non decorre evidentemente se non dopo il verificarsi dell'evento che fa nascere il diritto rimasto fin allora puramente eventuale.’⁹*”

Skont dik is-sentenza “*Illi gie stabbilit ukoll li, ghall-finijiet tal-**artikolu 2137**, iz-zmien li fih l-azzjoni ghandha tinbeda tiddependi minn cirkostanzi oggettivi u mhux minn x'jahseb l-imgarrab, u li, certament, in-nuqqas ta' gharfien tal-ligi m'huwiex raguni tajba biex jinghad li l-azzjoni ma setghetx issir qabel*” (**Alfred Delia vs John Testaferrata Abela** (P.A. 25 ta' April 1964 - Kollez. Vol XLVIII.ii.959).

Illi mbaghad fis-sentenza “**Mario Testa vs Alfred Theuma**” (A.I.C. (PS) – 12 ta' Mejju 2003) inghad li:-

“*Kif jinsab ritenut fid-decizjoni fl-ismijiet “**Diego Attard et noe vs Angelo Fenech**”, Appell Kummercjali, 15 ta' Frar 1965, ‘l-impossibbilta’ li wiehed jagixxi trid tkun impossibbilta’ ndipendenti mill-volonta’ tieghu, dovuta ghal kawza estranea, li huwa ma setax jirrimwovi. Is-semplici injoranza tad-dritt, fiha nfisha, mhix impediment ta’ din ix-xorta*”.

*Fl-istess sens vide id-decizjoni fl-ismijiet “**Paolo Koludovich vs Carmelo Muscat**”, Appell Kummercjali, 1 ta' Gunju 1959, u “**Joseph Chircop et vs Salvatore Muscat noe**”, Appell, 28 ta' April 2000”.*

⁸ “Trattato Teorico-Pratico di Diritto Civile: Della Prescrizione” Cap XII, par 364 pag.279.

⁹ Op. Cit. Par 393 bis, pag 306.

Fil-kaz "**Albert Mizzi noe vs Anthony u Victoria mizzewgin Cauchi**" (PA 31.5.2007) surriferit, il-Qorti rriteniet li "*l-principju ta' preskrizzjoni u l-applikabbilta' tieghu huwa mibni fuq "inerzia del titolare del diritto soggettiva"* **Manuale di Diritto Privato – Andrea Torrente Piero Schlesinger** – para 86) u illi ghalhekk "*il-preskrizzjoni kellha u ghandha tibda tiddekorri mid-data ta' l-allegata inadempjenza.*"

Illi, hu x'inhum l-ghan tal-preskrizzjoni invokata jaqa' dejjem fuq il-Qorti li tqis minn liema data tali preskrizzjoni bdiet ghaddejja, u l-eccezzjoni ghandha tigi michuda jekk mill-provi mressqin jew mill-atti tal-process dik id-data ma tkunx tista' tigi stabbilita.

Ikkonsidrat li l-kawza odjerna giet ipprezentata fid-19 ta' Ottubru 2004 filwaqt li Crispino Mangion, l-awtur tal-konvenuti, gie kkundannat li jizgombra mill-fond 77 fi Triq Nofsinhar il-Belt, Valletta fl-26 ta' April 1983. Meta gie hekk ordnat, u allura gie rikonoxxut lill-attur il-jedd tieghu li jottjeni tali zgumbrament, twieldet l-obbligazzjoni tas-subinkwilin li jhallas id-danni ossia kumpens ghall-okkupazzjoni illegali tieghu. Twieled ukoll ir-relattiv dritt ta' l-attur biex jagixxi kontra tieghu fuq din il-kawzali. Fil-fatt sussegwentement adixxa lill-Qrati taghna sabiex jigu likwidati d-danni sofferti b'kawza fl-ismijiet **George Grixti - v- Crispino Mangion** (Cit.547/88) deciza fl-20 ta' Frar 1990.

Il-kawzali odjerna hija wahda ta' dikjarazzjoni ta' responsabbilta' u likwidazzjoni ta' danni ghall-perijodu mis-26 ta' Mejju 1988 sat-30 ta' Settembru 1998. Ma hemm ebda dubju li l-perjodu preskrittiv rigward din il-kawzali kien gja skada qabel ma gew ipprezentati dawn il-proceduri u ghalhekk l-eccezzjoni ta' preskrizzjoni a bazi tal-artikolu 2156(f) ghandha tigi milqugha.

III. KONKLUZJONI.

Illi ghalhekk ghal dawn il-motivi, din il-Qorti, **taqta' u tiddeciedi**, billi filwaqt li **tilqa'** l-ewwel eccezzjoni tal-

Kopja Informali ta' Sentenza

konvenut, **tichad** it-talbiet attrici in kwantu preskritti *a tenur* tal-artikolu 2156(f) tal-Kodici Civili ta' Malta.

L-ispejjez jithallsu mill-attur.

Moqrija.

< Sentenza Finali >

-----TMIEM-----